



बिहार गजट

असाधारण अंक

बिहार सरकार द्वारा प्रकाशित

20 कार्तिक 1942 (श10)

(सं० पटना 858) पटना बुधवार 11 नवम्बर 2020

बिहार राज्य धार्मिक न्यास पर्षद

अधिसूचना

7 मार्च 2020

सं० 3152—श्री गौरीशंकर मंदिर, गायघाट, जिला— पटना पर्षद के अन्तर्गत निबंधित एक सार्वजनिक धार्मिक न्यास है जिसकी निबंधन सं०— 3124 है।

उक्त न्यास के सुचारु प्रबंधन एवं सम्यक् विकास हेतु वर्ष 2014 में 11 सदस्यीय न्यास समिति का गठन किया गया था, परंतु कालान्तर में 8 सदस्यों द्वारा त्याग-पत्र दे दिया गया। उक्त समिति के शेष तीन सदस्य अनुमंडल पदाधिकारी, अध्यक्ष, श्री विश्वनाथ चौधरी, सचिव तथा पंकज कुमार, सदस्य मंदिर का देखभाल तथा दैनिक कार्य करते रहे। सचिव द्वारा 7 नये सदस्यों को न्यास समिति से जोड़े जाने हेतु एक प्रस्ताव दि०-25/01/2018 को दिया गया जिसे अनुमंडल पदाधिकारी को विचार हेतु या अन्य नाम जोड़ें जाने हेतु पत्रदि०- 08/02/2018 को लिखा गया। पर्षद के उक्त पत्र के आलोक में अनुमंडल पदाधिकारी द्वारा सचिव के प्रस्तावित सात नामों में से एक नाम— राजेन्द्र यादव पर सहमति देते हुए 4 नये नामों की अनुशंसा की गयी। वे हैं— अक्लेश कुमार, चुन्नु चन्द्रवंशी, दिलीप कुमार गुप्ता तथा शंकर चौधरी। पर्षद के पत्र के आलोक में सचिव द्वारा तीन अन्य नाम न्यास समिति में रखे जाने हेतु दिया जो क्रमशः नितीन अभिषेक, संजय कुमार और विजय केसरी हैं।

उपरोक्त माध्यम से प्राप्त सभी नामों को पुलिस सत्यापन हेतु पर्षद के पत्र दि०- 09/12/19 तथा 17/12/2019 द्वारा संबंधित थाना को भेजा गया, जिसका रिपोर्ट प्राप्त हो गया। पुलिस पदाधिकारी द्वारा 10 व्यक्तियों के विरुद्ध थाना अभिलेख में कोई प्रविष्टि नहीं होने का उल्लेख किया गया और एक नाम पंकज कुमार के विरुद्ध आलमगंज थाना कांड सं०- 64/18, दि०- 11/02/2018 दर्ज होने का उल्लेख किया गया। उक्त के संबंध में पंकज कुमार द्वारा कथन किया गया कि दि०- 11/02/2018 को वे मंदिर में बैठकर मंदिर का हिसाब-किताब कर रहे थे, उसी समय सह-किरायेदार वेद प्रकाश मंडल, अशोभनीय भाषा का प्रयोग करते हुए 3500/- रु० ले लिया तथा मारपीट किया, जिसका FIR पंकज कुमार द्वारा आलमगंज थाना कांड सं०- 63/18 दर्ज कराया गया और उसी केस से बचने के उद्देश्य से वेद प्रकाश द्वारा एक झूठा केस आलमगंज थाना कांड सं०- 64/18 दर्ज कराया गया। श्री पंकज कुमार द्वारा अपने कथन के समर्थन में थाना कांड सं०- 63/18 संलग्न किया।

कार्यरत न्यास समिति के सचिव, श्री विश्वनाथ चौधरी की अनुशंसा के आलोक में सदस्य श्री पंकज कुमार को पर्षदीय आदेश दि०- 13/09/2019 द्वारा समिति का कोषाध्यक्ष मनोनीत किया गया था और इन लोगों के साथ-साथ अन्य लोगों के सहयोग से मंदिर का संतोषजनक विकास किया है।

विकास कार्यों का फोटोग्राफ तथा किये गये कार्यों का उल्लेख अपने प्रार्थना पत्र दि०- 23/03/18 एवं 17/02/2020 में किया है तथा मंदिर के नाम से खोले गये खाता का पासबुक से भी स्पष्ट होता है कि वर्तमान में लगभग 24 लाख रू० मंदिर के नाम से जमा है और इन सबके प्रयास से ही मंदिर परिसर में चल रहे 14 दुकानदारों से बकाया किराया तथा नियमित किराये की वसूली संभव हो सकी है।

अतः उपरोक्त सभी बिन्दुओं पर विचारोपरान्त श्री गौरीशंकर मंदिर, गायघाट, जिला- पटना की सुचारु व्यवस्था हेतु 11 सदस्यों की न्यास समिति का गठन किया जाता है, जिसका सत्यापन प्रतिवेदन भी प्राप्त हो चुका है।

अतः मैं, अखिलेश कुमार जैन, अध्यक्ष, बिहार हिन्दू धार्मिक न्यास अधिनियम 1950 की धारा- 32 में धार्मिक न्यास पर्षद को प्रदत्त अधिकार जो बिहार हिन्दू धार्मिक न्यास अधिनियम की उप विधि सं०- 43 (द) के तहत अध्यक्ष को प्राप्त है, का प्रयोग करते हुए “श्री गौरीशंकर मंदिर, गायघाट, जिला- पटना” के सुचारु प्रबंधन, सम्पत्तियों की सुरक्षा तथा सम्यक् विकास हेतु नीचे लिखे योजना का निरूपण तथा इसे मूर्त रूप देने के लिए एक न्यास समिति का गठन करता हूँ।

योजना

1. बिहार हिन्दू धार्मिक न्यास अधिनियम, 1950 की धारा- 32 के तहत निरूपित इस योजना का नाम “श्री गौरीशंकर मंदिर न्यास योजना, गायघाट, जिला- पटना” होगा और इसके कार्यान्वयन एवं संचालन के लिए गठित न्यास समिति का नाम “श्री गौरीशंकर मंदिर न्यास समिति, गायघाट, जिला- पटना” होगी, जिसमें न्यास की समग्र चल-अचल सम्पत्तियों के संधारण एवं संचालन का अधिकार रहेगा।
2. न्यास समिति न्यास के सुचारु प्रबंधन के साथ-साथ, पूजा-अर्चना, राग-भोग, अतिथि-सेवा आदि समस्त धार्मिक आचारों का सम्यक संचालन सुनिश्चित करेगी।
3. न्यास की समग्र आय के लेखा का सम्यक् संधारण किया जायेगा और समीप के किसी राष्ट्रीयकृत बैंक में न्यास के नाम से खाता खोलकर जमा किया जायेगा तथा आवश्यकतानुसार राशि निकालकर खर्च किया जायेगा।
4. न्यास के खाते का संचालन दो सदस्यों के संयुक्त हस्ताक्षर से किया जायेगा।
5. मठ परिसर में जगह-जगह भेंटपात्र रखे जायेंगे, जिसमें दान एवं चढ़ावे की राशि डाली जायेगी, जो निर्धारित तिथि को न्यास समिति द्वारा अधिकृत दो सदस्यों के समक्ष खोली जायेगी और सही गणना कर प्राप्त राशि को बैंक में जमा किया जायेगा।
6. दाताओं से प्राप्त होने वाले राशि के लिए उन्हें रसीद दी जायेगी और सत्यापित पंजी में दर्ज कर उन्हें बैंक में जमा की जायेगी।
7. मठ परिसर में स्वच्छता एवं पवित्रता का विशेष ख्याल रखा जायेगा और मठ की गरिमा को अक्षुण्ण रखा जायेगा। महिला दर्शनार्थियों की सुविधा का विशेष ध्यान रखा जायेगा।
8. न्यास समिति द्वारा मन्दिर के पुजारी की अर्हता का निर्धारण एवं नियुक्ति की जायेगी एवं उनके वेतन का भुगतान न्यास कोष से होगा।
9. न्यास समिति यह सुनिश्चित करेगी कि मन्दिर परिसर में भक्तों का शोषण नहीं हो और पूजा के नाम पर उनसे जबरन बसूली नहीं हो।
10. न्यास समिति, बिहार हिन्दू धार्मिक न्यास अधिनियम एवं उप विधि में वर्णित नियमों का अनुपालन करते हुए बजट, आय-व्यय विवरणी, अंकेक्षित प्रतिवेदन, कार्यवृत्त आदि का पर्षद को सम्यक प्रेषण करेगी।
11. न्यास समिति के कोई सदस्य यदि न्यास हित के प्रतिकूल कार्य करेंगे या न्यास की परिसम्पत्तियों से प्रत्यक्ष या परोक्ष लाभ उठाते हुए पाये जायेंगे अथवा आपराधिक पृष्ठभूमि के होंगे, तो उनके सदस्य बने रहने की अहर्ता समाप्त हो जायेगी।
12. न्यास की आय-व्यय में आर्थिक शुचिता एवं पारदर्शिता रखना न्यास समिति की असली कसौटी होगी।
13. अध्यक्ष की अनुमति से सचिव प्रत्येक तिमाही में बैठक बुलायेंगे। बैठक की अध्यक्षता, अध्यक्ष करेंगे और निर्णय बहुमत के आधार पर होगा।
14. सचिव, समिति द्वारा पारित प्रस्तावों / निर्णयों को मूर्त रूप देने के लिए उत्तरदायी होंगे और कोषाध्यक्ष आय-व्यय के लेखा संधारण एवं पर्यवेक्षण के उत्तरदायी होंगे।
15. जिन विषयों का उल्लेख इस योजना में नहीं हो और मठ के हित में आवश्यक हो, तो उन बिन्दुओं पर न्यास समिति की बैठक में प्रस्ताव पारित कर पर्षद के पास अनुमोदन हेतु भेजेगी।

16. इस योजना में परिवर्तन, परिवर्द्धन या संशोधन तथा आकस्मिक रिक्तियों की पूर्ति का अधिकार पर्वद में निहित होगा।

उपर्युक्त योजना को मूर्तरूप देने के लिए निम्नलिखित सदस्यों की न्यास समिति अस्थायी रूप से गठित की जाती है। बोर्ड का गठन के पश्चात स्थायी पर विचार किया जायेगा—

(1)	अनुमंडल पदाधिकारी, पटना सिटी	—अध्यक्ष।
(2)	श्री राजेन्द्र यादव	—उपाध्यक्ष।
(3)	श्री विश्वनाथ चौधरी	—सचिव।
(4)	श्री शंकर चौधरी	—सदस्य।
(5)	श्री दिलीप गुप्ता	— “
(6)	श्री अवधेश कुमार	— “
(7)	श्री संजय कुमार	— “
(8)	श्री नितीन अभिषेख	— “
(9)	श्री विनय केसरी	— “
(10)	श्री पंकज कुमार	— “
(11)	श्री चुनु चन्द्रवंशी	— “

पता— श्री गौरीशंकर मंदिर, गायघाट, जिला— पटना

उक्त आदेश के आलोक में राजस्व अभिलेख में संबंधित भूमि “श्री गौरीशंकर मंदिर, गायघाट, जिला— पटना” के नाम में किसी प्रकार को कोई परिवर्तन नहीं किया जायेगा।

नोट:— न्यास समिति / पदाधिकारी / सदस्य, न्यास की कोई भी सम्पत्ति / भूमि का हस्तान्तरण / बदलान / विक्रय / पट्टा / लीज आदि पर देने या किसी प्रकार से न्यास सम्पत्ति का दुरुपयोग करने का अधिकार नहीं होगा। अगर वे ऐसा करते हैं तो शुन्य वो अवैध होगा तथा न्यास समिति के विरुद्ध विधि-सम्मत कार्रवाई की जा सकती है।

आदेश से,
अखिलेश कुमार जैन,
अध्यक्ष।

अधीक्षक, सचिवालय मुद्रणालय,
बिहार, पटना द्वारा प्रकाशित एवं मुद्रित।
बिहार गजट (असाधारण) 858-571+10-डी0टी0पी0।
Website: <http://egazette.bih.nic.in>